



ပြည်ထောင်စုသမ္မတမြန်မာနိုင်ငံတော်
ကယားပြည်နယ်လွှတ်တော်

ကယားပြည်နယ်
မြေယာခွန်ဥပဒေ

(၂၀၁၈ ခုနှစ်၊ ကယားပြည်နယ်လွှတ်တော်ဥပဒေအမှတ် ၈။)

၂၀၁၈ ခုနှစ်၊ ဧပြီလ ၉ ရက်

ကယားပြည်နယ်မြေယာခွန်ဥပဒေ

မာတိကာ

စဉ်	အကြောင်းအရာ	စာမျက်နှာ
၁။	အခန်း(၁) အမည်၊ အာဏာတည်ခြင်းနှင့် အဓိပ္ပာယ်ဖော်ပြချက်	၁
၂။	အခန်း(၂) မြေယာခွန်စည်းကြပ်မည့် လယ်ယာမြေများ	၅
၃။	အခန်း(၃) မြေယာခွန်နှုန်းပြင်ဆင်ခြင်း	၆
၄။	အခန်း(၄) နှစ်စဉ်မြေယာခွန်စည်းကြပ်ခြင်း	၆
၅။	အခန်း(၅) မြေယာခွန်ကင်းလွတ်ခွင့်ပေးခြင်း	၇
၆။	အခန်း(၆) မြေယာခွန်ကောက်ခံခြင်း	၈
၇။	အခန်း(၇) မြေခွန်မပြေကျန်ငွေကို အမှုတွဲဖွင့်၍ ကောက်ခံခြင်း	၈
၈။	အခန်း(၈) တာဝန်နှင့် လုပ်ပိုင်ခွင့်များ	၉
၉။	အခန်း(၉) အယူခံခြင်း၊ ပြန်လည်စစ်ဆေးခြင်းနှင့် ပြင်ဆင်ခြင်း	၁၁
၁၀။	အခန်း(၁၀) အထွေထွေ	၁၃

ကယားပြည်နယ် မြေယာခွန်ဥပဒေ

(၂၀၁၈ ခုနှစ်၊ ကယားပြည်နယ်လွှတ်တော် ဥပဒေအမှတ်၊ ၈ ။)

၁၃၈၀ ခုနှစ်၊ တန်ခူးလပြည့်ကျော် ၉ ရက်

(၂၀၁၈ ခုနှစ်၊ ဧပြီလ ၉ ရက်)

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ ပုဒ်မ ၁၈၈၊ ဇယား-၂၊ အပိုဒ် ၁ အပိုဒ်ခွဲ(ဂ) အရ အပ်နှင်းသော လုပ်ပိုင်ခွင့်ကို ကျင့်သုံး၍ ဤဥပဒေကို ပြဋ္ဌာန်းလိုက်သည်။

အခန်း (၁)

အမည်၊ အာဏာတည်ခြင်းနှင့် အဓိပ္ပာယ်ဖော်ပြချက်

- ၁။ (က) ဤဥပဒေကို ကယားပြည်နယ်မြေယာခွန်ဥပဒေ ဟု ခေါ်တွင်စေရမည်။
- (ခ) ဤဥပဒေသည် ကယားပြည်နယ်တစ်ဝန်းလုံး၌ အာဏာ တည်စေရမည်။
- ၂။ ဤဥပဒေ၌ပါရှိသော အောက်ပါစကားရပ်များသည် ဖော်ပြပါ အတိုင်း အဓိပ္ပာယ်သက်ရောက်စေရမည်-
 - (က) ပြည်နယ် ဆိုသည်မှာ ကယားပြည်နယ်ကိုဆိုသည်၊
 - (ခ) အစိုးရအဖွဲ့ ဆိုသည်မှာ ပြည်နယ်အစိုးရအဖွဲ့ကိုဆိုသည်၊
 - (ဂ) ဝန်ကြီးချုပ် ဆိုသည်မှာ ပြည်နယ်အစိုးရအဖွဲ့၏ ဝန်ကြီးချုပ်ကိုဆိုသည်။

- (ဃ) ဝန်ကြီး ဆိုသည်မှာ ပြည်နယ်အစိုးရအဖွဲ့ဝင် စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန၏ ဝန်ကြီးကို ဆိုသည်။
- (င) အုပ်ချုပ်ရေးမှူးများ ဆိုသည်မှာ ပြည်ထဲရေးဝန်ကြီးဌာန၊ အထွေထွေအုပ်ချုပ်ရေးဦးစီးဌာန၊ ရပ်ကွက်သို့မဟုတ် ကျေးရွာအုပ်စု၊ မြို့နယ်၊ ခရိုင်၊ ပြည်နယ်အုပ်ချုပ်ရေးမှူးများကိုဆိုသည်။
- (စ) လယ်ယာမြေ ဆိုသည်မှာ လယ်မြေ၊ ယာမြေ၊ ကိုင်းကျွန်းမြေ၊ တောင်ယာမြေ၊ နှစ်ရှည်ပင်စိုက်ပျိုးသောမြေ၊ ဓနိမြေ၊ ဥယျာဉ်မြေဟုသော်လည်းကောင်း၊ ဟင်းသီးဟင်းရွက်၊ ပန်းမန်စိုက်ပျိုးသည့် ခြံမြေဟုသော်လည်းကောင်း၊ မြေနုကျွန်းမြေဟုသော်လည်းကောင်း၊ သတ်မှတ် သည့် မြေများကိုဆိုသည်။ ယင်းစကားရပ်တွင် မြို့နယ်နိမိတ်၊ ကျေးရွာနယ်နိမိတ်အတွင်းရှိ လူနေအိမ်ရာများ၊ ဘာသာရေးအဆောက်အအုံနှင့် ပရဝဏ်များ၊ အများပိုင်ဆိုင်၍ စိုက်ပျိုးရေးအတွက် အသုံးမပြုသောမြေများ မပါဝင်။
- (ဆ) လယ်မြေ ဆိုသည်မှာ သဘာဝအရသော်လည်းကောင်း၊ လူတို့ဖန်တီးသော နည်းလမ်းအရသော်လည်းကောင်း၊ စိုက်ပျိုးရေးရယူပြီး ရေထိန်းသိမ်းနိုင်စေရန် ဆောင်ရွက်ထားသည့် စပါးသီးနှံအဓိကစိုက်ပျိုးသောမြေကိုဆိုသည်။

- (ဇ) ရပ်ကွက် ဆိုသည်မှာ သက်ဆိုင်ရာမြို့နယ်နယ်နိမိတ်အတွင်း ရပ်ကွက်အဖြစ် နယ်နိမိတ်သတ်မှတ်ဖွဲ့စည်းသည့်ဒေသကိုဆိုသည်။
- (ဈ) ကျေးရွာ ဆိုသည်မှာ သက်ဆိုင်ရာ မြို့နယ်နယ်နိမိတ်အတွင်း ပါဝင်ခြင်းမရှိသည့် နယ်မြေတွင် ကျေးရွာအဖြစ် နယ်နိမိတ်သတ်မှတ်ဖွဲ့စည်းသည့်ဒေသကိုဆိုသည်။
- (ည) ကျေးရွာအုပ်စု ဆိုသည်မှာ ကျေးရွာတစ်ရွာကိုဖြစ်စေ၊ ကျေးရွာအများကို စုစည်း၍ဖြစ်စေ၊ ကျေးရွာအုပ်စုအဖြစ် နယ်နိမိတ်သတ်မှတ်ဖွဲ့စည်းသည့်ဒေသကိုဆိုသည်။
- (ဋ) မြေယာခွန်အရာရှိ ဆိုသည်မှာ မြေယာခွန်ကောက်ခံရန် တာဝန်ပေးအပ်ခြင်းခံရသော မြို့နယ်၊ ခရိုင်၊ ပြည်နယ်အထွေထွေအုပ်ချုပ်ရေးဦးစီးဌာန အုပ်ချုပ်ရေးမှူးများကိုဆိုသည်။
- (ဌ) ဦးစီးဌာန ဆိုသည်မှာ မြေယာခွန်စည်းကြပ် ဆောင်ရွက်မည့် စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန၊ လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာနကိုဆိုသည်။
- (ဍ) မြေယာခွန် ကောက်ခံသည့်ဌာန ဆိုသည်မှာ ပြည်ထဲရေးဝန်ကြီးဌာန၊ အထွေထွေအုပ်ချုပ်ရေးဦးစီးဌာနကိုဆိုသည်။

(ဗ) စိုက်ပျိုးရေးနှစ် ဆိုသည်မှာ စိုက်ပျိုးရေး၊ မွေးမြူရေး နှင့်ဆည်မြောင်းဝန်ကြီးဌာနက သတ်မှတ်ထားသော စိုက်ပျိုးနှစ်ကိုဆိုသည်။

(ဏ) မြေယာခွန်စည်းကြပ်ခြင်း ဆိုသည်မှာ တစ်နှစ်တစ်ရာသီ အတွင်း စိုက်ပျိုးလုပ်ကိုင်သည့် လယ်ယာမြေများ၊ သက်ဆိုင်ရာဦးစီးဌာနက စီမံခန့်ခွဲလျက်ရှိသည့် မြေ ဧရိယာအတွင်း ကျူးကျော်လုပ်ကိုင်လျက်ရှိသည့် မြေ များ၊ မြို့နှင့်ကျေးရွာများအတွင်း ကျူးကျော်လုပ်ကိုင် လျက်ရှိသည့်မြေများအား သတ်မှတ်ထားသည့် ဥပဒေ၊ နည်းဥပဒေ၊ လုပ်ထုံးလုပ်နည်းများနှင့်အညီ သက်ဆိုင်ရာ စိုက်ပျိုးရေးနှစ်အတွင်း အခွန်ကောက်ခံနိုင်ရေးအတွက် လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာနက အခွန်စည်းကြပ်ခြင်းကိုဆိုသည်။

(တ) မြေခွန်မပြေ ကျန်ငွေ ဆိုသည်မှာ ဤဥပဒေအရ ပြဋ္ဌာန်းထားသော မြေယာခွန်ကို မြေခွန်ပြေစာပေးအပ် ပြီးနောက် သတ်မှတ်ရက်အတွင်း သတ်မှတ်သည့် နည်းလမ်းအတိုင်း အားလုံးကိုဖြစ်စေ၊ တစ်စိတ်တစ်ပိုင်း ကိုဖြစ်စေ မထမ်းဆောင်သော မြေယာခွန်ကိုဆိုသည်။

(ဝ) မြေယာခွန် ထမ်းဆောင်ရန် ပျက်ကွက်သူ ဆိုသည်မှာ ဤဥပဒေအရ ထမ်းဆောင်ရမည့် မြေယာခွန်ကို ထမ်းဆောင်ရန် ပျက်ကွက်သူကိုဆိုသည်။

အခန်း(၂)

မြေယာခွန်စည်းကြပ်မည့် လယ်ယာမြေများ

၃။ မြို့နယ်ဦးစီးဌာနသည် ဤဥပဒေပါ ပြဋ္ဌာန်းချက်များနှင့်အညီ စိုက်ပျိုးရေးနှစ်အတွင်း စိုက်ပျိုးလုပ်ကိုင်လျက်ရှိသည့် လယ်ယာမြေများကို မြေယာခွန်စည်းကြပ်ရမည်။ ယင်းသို့စည်းကြပ်ရာတွင် တည်ဆဲမြေနှင့် အခွန်တော်စည်းမျဉ်းဥပဒေနှင့် နည်းဥပဒေများ၊ မြေခွန်တော်စည်းကြပ်ခြင်း မှ ကင်းလွတ်ခွင့်ပြုထားသော မြေများနှင့်မသက်ဆိုင်စေရ။

၄။ ပုဒ်မ ၃ အရ စိုက်ပျိုးရေးနှစ်အတွင်း စိုက်ပျိုးလုပ်ကိုင်လျက်ရှိ သည့် လယ်ယာမြေများကို အောက်ဖော်ပြပါ မြေယာခွန်နှုန်းထားများ အတိုင်း စည်းကြပ်ရမည်-

မြေခွန်အမျိုးအစား

စဉ်	မြေမျိုးကြီး	ကောက်ခံမည့်မြေခွန်နှုန်းထား	
		ကျပ်	ပြား
၁	လယ်မြေ	၁၀၀၀	-
၂	ယာမြေ	၅၀၀	-
၃	ဥယျာဉ်ခြံမြေ	၁၀၀၀	-
၄	တောင်ယာ	၃၀၀	-

အခန်း(၃)

မြေယာခွန်နှုန်းပြင်ဆင်ခြင်း

၅။ ပုဒ်မ ၄ အရ ပြဋ္ဌာန်းသတ်မှတ်ထားသော မြေယာခွန်နှုန်းထားများကို အစိုးရအဖွဲ့မှ ပြင်ဆင်သတ်မှတ်လိုပါက လွှတ်တော်၏ အတည်ပြုချက် ရယူဆောင်ရွက်ရမည်။ မြေယာခွန်နှုန်းကို ပြန်လည် ပြင်ဆင်သတ်မှတ်ရာတွင် စတင်စည်းကြပ်ရမည့်နှစ်ကိုပါ သတ်မှတ်ပေးရမည်။

အခန်း(၄)

နှစ်စဉ်မြေယာခွန်စည်းကြပ်ခြင်း

၆။ မြို့နယ်ဦးစီးဌာနသည် သတ်မှတ်ထားသော မြေယာခွန်နှုန်းအတိုင်း နှစ်စဉ်မြေယာခွန်စည်းကြပ်၍ ဌာန၏သတ်မှတ်ထားသည့်ကာလအတိုင်း အခွန်ပြေစာပေးသွင်းရမည်။

၇။ ပုဒ်မ ၆ အရ ရပ်ကွက် သို့မဟုတ် ကျေးရွာအုပ်စုအတွင်းရှိ လယ်ယာမြေပေါ်တွင် လုပ်ကိုင်နေသူ လူပုဂ္ဂိုလ် သို့မဟုတ် အဖွဲ့အစည်းအသီးသီးပေါ်တွင် ဤဥပဒေပြဋ္ဌာန်းချက်များနှင့်အညီ မြေယာခွန်စည်းကြပ်ရမည်။

၈။ (က) ပုဒ်မ ၆ နှင့်ဥပဒေပုဒ်မ ၇ အရ စည်းကြပ်သော မြေယာခွန်ကို ထမ်းဆောင်ရန်အတွက် လယ်ယာမြေပေါ်တွင် လုပ်ကိုင်နေသူများ(လူပုဂ္ဂိုလ်၊ အဖွဲ့အစည်း)အားလုံး တာဝန်ရှိစေရမည်။

(ခ) ပုဒ်မ ၆ အရ ဦးပိုင်အလိုက် သို့မဟုတ် ဧကအလိုက် စည်းကြပ်သော မြေယာခွန်ကို ထမ်းဆောင်ရန်အတွက် အဆိုပါ မြေယာခွန်စည်းကြပ်ခံရသော လယ်ယာမြေလုပ်ကိုင်သူ၌ တာဝန်ရှိစေရမည်။

အခန်း(၅)

မြေယာခွန်ကင်းလွတ်ခွင့်ပေးခြင်း

၉။ ဝန်ကြီးချုပ်သည် လယ်ယာလုပ်ကိုင်သူတွင် အောက်ပါအခြေအနေများဖြစ်ပေါ်ပါက မြေယာခွန်ကင်းလွတ်ခွင့်ပြုနိုင်သည်-

- (က) သဘာဝဘေးအန္တရာယ်ကျရောက်ခြင်းကြောင့် သီးနှံပျက်စီးခြင်း၊
- (ခ) ပိုးမွှားတိရစ္ဆာန်ဖျက်ဆီးခံရခြင်းကြောင့် သီးနှံပျက်စီးခြင်း၊
- (ဂ) မမျှော်မှန်းနိုင်သော အခြားအကြောင်းတရားများကြောင့် သီးနှံမစိုက်ပျိုးနိုင်ခြင်း၊ သီးနှံများ ဈေးနှုန်းအဆမတန်ကျဆင်း၍ တောင်သူများ နစ်နာခြင်း သို့မဟုတ် ပျက်စီးခြင်း။

၁၀။ ပုဒ်မ ၉ အရ ကင်းလွတ်ခွင့်ပြုရာတွင် စိုက်ပျိုးသည့်မြေပေါ်တွင် စည်းကြပ်သည့် မြေယာခွန်အားလုံးကိုလည်းကောင်း၊ ပျက်စီးဆုံးရှုံးသည့် သီးနှံအချိုးအစားအရသော်လည်းကောင်း၊ ကင်းလွတ်ခွင့်ပြုနိုင်သည်။

၁၁။ ပုဒ်မ ၉ အရ ကင်းလွတ်ခွင့်ပြုခြင်းသည် စိုက်ပျိုးသည့်သီးနှံ တစ်စုံတစ်ရာရိတ်သိမ်းပြီးမှ ပျက်စီးဆုံးရှုံးခြင်းနှင့် သက်ဆိုင်မှုမရှိစေရ။

အခန်း(၆)

မြေယာခွန်ကောက်ခံခြင်း

၁၂။ ဝန်ကြီးချုပ်သည် ပုဒ်မ ၃ နှင့် ၄ အရ မြေယာခွန်စည်းကြပ်ပြီး သည့်အခါ မြေယာခွန် ကောက်ခံနိုင်ရေးအတွက် အထွေထွေ အုပ်ချုပ်ရေးဦးစီးဌာနကို တာဝန်ပေးအပ်ရမည်။

၁၃။ မြေယာခွန်ကို ဤဥပဒေပါနှုန်းထားအတိုင်း ပြဋ္ဌာန်းထားသည့် အချိန်ကာလအတိုင်း ကောက်ခံရမည်။

အခန်း(၇)

မြေခွန်မပြေ ကျန်ငွေကို အမှုတွဲဖွင့်၍ ကောက်ခံခြင်း

၁၄။ (က) မြေယာခွန်ထမ်းဆောင်ရန် ပျက်ကွက်ပါက မြေခွန် မပြေ ကျန်ငွေဖြစ်ဘိသကဲ့သို့ အမှုတွဲဖွင့်၍ ကောက်ခံရ မည်။

(ခ) ဝန်ကြီးချုပ်သည် မြေခွန်မပြေကျန်ငွေ ကောက်ခံရန် အတွက် ခရိုင်အုပ်ချုပ်ရေးမှူးကို ကော်လံထွော်အရာရှိ အဖြစ် ခန့်အပ်ရမည်။

အခန်း(၈)

တာဝန်နှင့်လုပ်ပိုင်ခွင့်များ

၁၅။ ဝန်ကြီးချုပ်သည် မြေယာခွန်အရာရှိအဖြစ် ပြည်နယ်အုပ်ချုပ်ရေးမှူး၊ ခရိုင်အုပ်ချုပ်ရေးမှူး၊ မြို့နယ်အုပ်ချုပ်ရေးမှူးတို့အား လုပ်ပိုင်ခွင့်များ အပ်နှင်းနိုင်သည်။

၁၆။ မြေယာခွန်အရာရှိသည် ဥပဒေအရ မြေယာခွန်ကောက်ခံရန် ရပ်ကွက် သို့မဟုတ် ကျေးရွာအုပ်ချုပ်ရေးမှူးအား တာဝန်ပေးနိုင်သည်။

၁၇။ ပုဒ်မ ၁၆ အရ မြေယာခွန်ကောက်ခံရန် တာဝန်ပေးအပ်ထားသော ရပ်ကွက် သို့မဟုတ် ကျေးရွာအုပ်စု အုပ်ချုပ်ရေးမှူးသည် မြေယာခွန် ကောက်ခံခြင်းနှင့်စပ်လျဉ်း၍သော်လည်းကောင်း၊ ကောက်ခံရရှိပြီးသော မြေယာခွန်ငွေအတွက်သော်လည်းကောင်း၊ မြေယာခွန်အရာရှိအား တာဝန် ခံရမည်။

၁၈။ တာဝန်ဝတ္တရားနှင့် လုပ်ပိုင်ခွင့်များအား ဆောင်ရွက်ရာတွင် မြို့နယ်အုပ်ချုပ်ရေးမှူးသည် ခရိုင်အုပ်ချုပ်ရေးမှူးအားလည်းကောင်း၊ ခရိုင်အုပ်ချုပ်ရေးမှူးသည် ပြည်နယ်အုပ်ချုပ်ရေးမှူးအား လည်းကောင်း၊ ပြည်နယ်အုပ်ချုပ်ရေးမှူးသည် စိုက်ပျိုးရေး၊ မွေးမြူရေးနှင့် ဆည်မြောင်း ဝန်ကြီးနှင့် ဝန်ကြီးချုပ်အားလည်းကောင်း တာဝန်ခံရမည်။

၁၉။ မြေယာခွန်အရာရှိနှင့် မြေယာခွန်ကောက်ခံပေးသူတို့သည် မြေယာခွန်နှင့်သက်ဆိုင်သော လုပ်ငန်းတာဝန်များကို ဆောင်ရွက်ရာတွင် အလွဲသုံးစားမှုဖြစ်ပေါ်ပါက တည်ဆဲဥပဒေများနှင့်အညီ အရေးယူခြင်းခံရ မည်။

- ၂၀။ (က) ဝန်ကြီးချုပ်သည် သက်ဆိုင်ရာ မြေယာခွန်အရာရှိများက ဆောင်ရွက်သည့် မပြီးမပြတ်သေးသော မြေယာခွန် အမှုတွဲကို အဆိုပါမြေယာခွန်အရာရှိများထံမှ ရုပ်သိမ်းပြီး လျှင် မိမိကိုယ်တိုင်အဆိုပါအမှုတွဲကို အပြီးအပြတ် ဆောင်ရွက်နိုင်သည် သို့မဟုတ် သက်ဆိုင်ရာဝန်ကြီးကို ဆောင်ရွက်စေနိုင်သည်။
- (ခ) ပုဒ်မ ၁၅ အရ အာဏာအပ်နှင်းထားသော ခရိုင်အုပ်ချုပ်ရေးမှူးသည် မြို့နယ်အုပ်ချုပ်ရေးမှူးက ဆောင်ရွက်သည့် မပြီးပြတ်သေးသော မြေယာခွန်အမှုတွဲ ကို မိမိစီရင်ပိုင်ခွင့်အာဏာအတွင်းဖြစ်လျှင် အဆိုပါ အုပ်ချုပ်ရေးမှူးထံမှ ရုပ်သိမ်း၍ မိမိကိုယ်တိုင် အဆိုပါ အမှုတွဲကို အပြီးအပြတ်ဆောင်ရွက်နိုင်သည် သို့မဟုတ် သက်ဆိုင်ရာ မြို့နယ်အုပ်ချုပ်ရေးမှူးအား အပြီးအပြတ် ဆောင်ရွက်စေနိုင်သည်။

အခန်း (၉)

အယူခံခြင်း၊ ပြန်လည်စစ်ဆေးခြင်းနှင့်ပြင်ဆင်ခြင်း

- ၂၁။ မြေယာခွန်ကောက်ခံခြင်းနှင့်စပ်လျဉ်း၍ အငြင်းပွားမှုသော်လည်းကောင်း၊ မကျေနပ်မှုသော်လည်းကောင်း ပေါ်ပေါက်ပါက အုပ်ချုပ်ရေးမှူးများသည် မြေယာခွန်အမှုတွဲဖွင့်လှစ်၍ ကြားနာခြင်းနှင့် ဆုံးဖြတ်ခြင်းများကို ဆောလျင်စွာ ပြုလုပ်ဆောင်ရွက်ရမည်။
- ၂၂။ (က) မြို့နယ်အုပ်ချုပ်ရေးမှူးက ချမှတ်သောအမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း(၃၀) အတွင်း သက်ဆိုင်ရာ ခရိုင်အုပ်ချုပ်ရေးမှူးထံသို့ သတ်မှတ်ချက်များနှင့်အညီ အယူခံနိုင်သည်။
- (ခ) ခရိုင်အုပ်ချုပ်ရေးမှူးသည် မြို့နယ်အုပ်ချုပ်ရေးမှူးက ချမှတ်သော အမိန့် သို့မဟုတ် ဆုံးဖြတ်ချက်ကို ဥပဒေနှင့်အညီ အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်းပြုနိုင်သည်။
- ၂၃။ (က) ပုဒ်မ ၂၂(ခ)အရ ခရိုင်အုပ်ချုပ်ရေးမှူးက ချမှတ်သော အမိန့် သို့မဟုတ် ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း(၃၀)အတွင်း ပြည်နယ်အုပ်ချုပ်ရေးမှူးထံ သို့ သတ်မှတ်ချက်များနှင့်အညီ အယူခံနိုင်သည်။

- (ခ) ပြည်နယ်အုပ်ချုပ်ရေးမှူးသည် ခရိုင်အုပ်ချုပ်ရေးမှူးက ချမှတ်သည့် အမိန့် သို့မဟုတ် ဆုံးဖြတ်ချက်ကို ဥပဒေနှင့်အညီ အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။
- ၂၄။ (က) ပုဒ်မ ၂၃(ခ)အရ ဆုံးဖြတ်ချက်ကို မကျေနပ်သူသည် ယင်းအမိန့် သို့မဟုတ် ဆုံးဖြတ်ချက်ကို ချမှတ်သည့်နေ့မှ ရက်ပေါင်း(၆၀)အတွင်း ဝန်ကြီးထံသို့ သတ်မှတ်ချက်များနှင့်အညီ အယူခံဝင်နိုင်သည်။
- (ခ) ဝန်ကြီးသည် ပြည်နယ်အုပ်ချုပ်ရေးမှူးက ချမှတ်သည့် အမိန့် သို့မဟုတ် ဆုံးဖြတ်ချက်ကို ဥပဒေနှင့်အညီ အတည်ပြုခြင်း၊ ပြင်ဆင်ခြင်း သို့မဟုတ် ပယ်ဖျက်ခြင်း ပြုနိုင်သည်။
- (ဂ) ဝန်ကြီး၏ ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း (၁၀)

အထွေထွေ

၂၅။ တာဝန်ဝတ္တရားနှင့်လုပ်ပိုင်ခွင့်များ အပ်နှင်းခြင်းခံရသော ပုဂ္ဂိုလ်များနှင့် လွှဲအပ်ခြင်းခံရသော ပုဂ္ဂိုလ်များသည် မြေယာခွန်အမှုတွဲများကို စစ်ဆေးရာတွင် တရားမ တရားရုံးက ကျင့်သုံးသည့် လုပ်ထုံးလုပ်နည်းအတိုင်း ဆောင်ရွက်ရမည်။

၂၆။ ဤဥပဒေနှင့်အညီဖြစ်စေ၊ ဤဥပဒေအရပြုလုပ်သည့် နည်းဥပဒေများနှင့်အညီဖြစ်စေ၊ သဘောရိုးဖြင့် ဆောင်ရွက်သည့် ကိစ္စတစ်ရပ်ရပ်အတွက် ဤဥပဒေအရ တာဝန်ဝတ္တရားနှင့် လုပ်ပိုင်ခွင့်အပ်နှင်းထားသော အုပ်ချုပ်ရေးမှူးများကို မည်သည့်တရားရုံးတွင်မျှ တရားစွဲဆိုခွင့်မရှိစေရ။

၂၇။ အခြားတည်ဆဲဥပဒေများအရ မည်သို့ပင်ပါရှိစေကာမူ ဤဥပဒေအရ သို့မဟုတ် ဤဥပဒေအရ ပြဋ္ဌာန်းသည့် နည်းဥပဒေများအရ သက်ဆိုင်ရာ အုပ်ချုပ်ရေး ဌာနအဖွဲ့အစည်း ပုဂ္ဂိုလ်များ သို့မဟုတ် စီရင်ဆုံးဖြတ်နိုင်သည့်ကိစ္စများကို မည်သည့်တရားရုံးတွင်မျှ စီရင်ခွင့်အာဏာမရှိစေရ။

၂၈။ ကောက်ခံရရှိသည့် မြေယာခွန်ကို ပြည်နယ်ဘဏ္ဍာရန်ပုံငွေသို့ ပေးသွင်းပြီး ပြည်နယ်အစိုးရအဖွဲ့ ဘဏ္ဍာငွေအရအသုံးဆိုင်ရာဥပဒေ ပြဋ္ဌာန်းချက်နှင့်အညီ သုံးစွဲရမည်။

၂၉။ ဤဥပဒေပါပြဋ္ဌာန်းချက်များကို အကောင်အထည်ဖော်ဆောင်ရွက်ရာတွင်-

(က) ဝန်ကြီးသည် အစိုးရအဖွဲ့၏ သဘောတူညီချက်ဖြင့် လိုအပ်သော နည်းဥပဒေများ၊ စည်းမျဉ်းများနှင့် စည်းကမ်းများကို ထုတ်ပြန်နိုင်သည်။

(ခ) ပြည်နယ်အုပ်ချုပ်ရေးမှူးသည် ဝန်ကြီး၏သဘောတူညီချက်ဖြင့်လိုအပ်သော အမိန့်ကြော်ငြာစာ၊ အမိန့်၊ ညွှန်ကြားချက်နှင့် လုပ်ထုံးလုပ်နည်းများကို ထုတ်ပြန်နိုင်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေ အရ ကျွန်ုပ်လက်မှတ်ရေးထိုးသည်။

(ပုံ) အယ်လ်ဖောင်းရှို

ဝန်ကြီးချုပ်

ကယားပြည်နယ်အစိုးရအဖွဲ့